

21 ta' Januar, 1948.

Imballef:

L-Onor. Dr. A. V. Camilleri, B.Litt., LL.D.

Spiridione Xerri versus Salvatore Cini

Rexissjoni — Zgumbrament — Citazzjoni.

F'kawża fejn jiġi mitlub li-zgumbrament tal-persuna li qiegħda tokkuja fond bhala konsegwenza tar-rexissjoni ta' stehim li bis-sahha tiegħu dik il-persuna daklet f'dak il-fond, hemm b'żonn li qabel xejn jiġi rezins dak il-stehim. Jekk ic-citazzjoni ma jkunz fih id-domanda għar-rexissjoni tal-konvenzjoni qabel id-domanda ta' l-iżgumbrament, dik ic-citazzjoni hija irritwali.

Il-Qorti -- Rat ic-citazzjoni li biha l-attur talab li, wara li tkun premissa kwalunkwe neċessarja dikjarazzjoni u provvedimenti opportuni, billi l-konvenut kien joqgħod f'Joyce House, Spinola Road, San Ġiljain, u hu kien joqgħod 94, Zerafa Street, Marsa; billi l-kontendenti bidlu rispettivament dawn ir-residenzi u hu mar joqgħod Joyce House fuq imsemmija u l-konvenut 94, Zerafa Street, Marsa; billi hu għamel il-bidla għaliex il-konvenut qallu li hu kien informa lil Emilio Lombardi li huwa sid id-dar Spinola Road, mentri fil-fatt, meta l-attur mar għand is-sid fuq imsemmi, dana qallu li ma jridx jirrikonoxxi bhala inkwiin, billi huwa kien qal lill-konvenut illi meta johroġ mill-imsemmi post Spinola Road jikkonsenjalu é-čavetta u s-sid jagħtiha lil persuna oħra li diġà għandu kuntratt magħha; u billi hu b'ittra uffičjali tal-15 ta' Novembru 1947, intima lill-konvenut biex jizgombra mill-post 94 Zerafa Street, Marsa, billi l-imsemmi sid ma riedx jirrikonoxxi bhala inkwiin, il-konvenut għar-raġunijiet fuq imsemmija, u talvolta għar-raġunijiet li jirriżultaw matul it-trattazzjoni tal-kawża, jiġi kundannat jizgombra f'qasir żmien u perentorju mill-imsemmija dar 94 Zerafa Street, Marsa. Bl-ispejjeż, kompriži dawk ta' l-imsemmija ittra uffičjali tal-15 ta' Novembru 1947;

Omissis;

Tikkunsidra;

Illi l-konvenut preliminarment eččepixxa l-irritwalità ta' l-att tač-citazzjoni, billi l-konvenut talab l-iżgumbrament bla ma talab li tiġi qabel xejn dikjarata nulla l-permuta tal-lokazzjonijiet tad-djar li bejniethom partu l-kontendenti;

Illi qabel xejn huwa utili li jinghad li mid-dikjarazzjoni ta' l-attur jidher li l-kontendenti bidlu d-djar fejn kienu rispettivament joqogħdu. L-attur jippretendi li l-konvenut kien assigurat qabel l-operazzjoni li l-proprjetarju tad-dar fejn l-istess mar, jew kellu jmur joqogħod, kien a konjizzjoni ta' dina l-operazzjoni u kien lest biex jirrikonoxxieh, imma wara l-bidla sab li dak li qallu l-konvenut ma kienx minnu. Fuq dawna l-allegazzjonijiet premessi fiċ-ċitazzjoni talab l-iżgumbrament tal-konvenut mid-dar li l-attur kien taħ in kontrakkambju ta' dik riċevuta;

Illi m'hemmx b'żonn jinghad illi sabiex l-attur ikun jista' jargá' jottjeni l-post li partat irid tabilfors iwaqqu' dak il-ftelim, il-ghaliex id-domanda prinċipali hija intrinsekament konnessa u neċessarjament marbuta ma' dik l-istess konvenzjoni, apparti l-fatt li proprjament id-domanda kellha tkun li kull wiehed mill-kompermutanti jergá' jitqiegħed f'li "status quo ante"—dak li huwa wkoll skond il-liġi virtwalment, ma nta-labx korrettament;

Illi jekk huwa minnu, kif taħseb dina l-Qorti, li r-rexisjoni ta' dak il-ftelim kienet u hija neċessarja, u intrinsekament konnessa mat-talba, kif ma jiddubitax lanqas l-attur, l-istess kellha tippreċedi b'dikjarazzjoni "ad hoc" it-talba għall-iżgumbrament. Dana mhux il-każ ta' talba għall-iżgumbrament fejn ir-riżoluzzjoni hija impliċitament riżultanti mill-premessi, u, jekk ma tissemmiex, per ekwipollenza hija mdaħħla fl-istess żgumbrament, imma talba ta' invalidità minhabba ngann jew raġunijiet oħra, jew rexisjoni ta' konvenzjoni, fejn qatt ma tista' tkun impliċita fit-talba għall-iżgumbrament;

Illi mhux eżatt li dik id-dikjarazzjoni tista' tidhöl taħt id-diċitura ordinarja u preparatorja ta' l-att taċ-ċitazzjoni, u ejoċ taħt il-kliem "premessa kwalunkwe neċessarja dikjarazzjoni u provvediment opportun", kif sostna l-attur; għaliex in-neċessità tagħha bhala parti deċiżorja u definitiva tal-gudizzju teskludi deċiżivament l-inkluzjoni tagħha taħt dik il-formula ordinarja. Del resto, in-natura tagħha in korrelazzjoni għat-talba hija biżżejjed biex turi l-gustizzja u l-legalità ta' l-affermazzjoni li għamlet aktar 'il fuq dina l-istess Qorti;

Illi kwindi kien dmir l-attur jippremetti dika d-dikjarazzjoni "expressis";

Illi m'hemmex b'zonn jinghad li l-lum dik l-inkluzjoni ma tistax tigi ammessa, il-ghaliex h'hekk tkun sostanzjalment disturbata l-azzjoni;

Ghal dawna l-motivi;

Taqta' u tiddeċidi billi tilqa' l-eċċezzjoni preliminari konvenuta, u konsegwentement tillibera "ab observantia" judicii" lill-konvenut. Bl-ispejjeż għall-attur.
